



വർഷാവസാനപ്രാർത്ഥന

കാർമ്മി: അത്യുന്നതങ്ങളിൽ ദൈവത്തിനു സ്തുതി.

സമു: ആമ്മേൻ.

കാർമ്മി: ഭൂമിയിൽ മനുഷ്യർക്കു സമാധാനവും പ്രത്യാശയും എപ്പോഴും എന്നേയ്ക്കും.

സമു: ആമ്മേൻ.

കാർമ്മി: സ്വർഗ്ഗസ്ഥനായ ഞങ്ങളുടെ പിതാവേ (സമൂഹവും കുടി) അങ്ങയുടെ നാമം പുജിതമാകണമേ. അങ്ങയുടെ രാജ്യം വരണമേ. അങ്ങയുടെ തിരുമനസ്സ് സ്വർഗ്ഗത്തിലെപ്പോലെ ഭൂമിയിലുമാകണമേ.

അന്നന്നുവേണ്ട ആഹാരം ഇന്നു ഞങ്ങൾക്കു തരണമേ. ഞങ്ങളോടു തെറ്റുചെയ്യുന്നവരോടു ഞങ്ങൾ ക്ഷമിക്കുന്നതുപോലെ ഞങ്ങളുടെ തെറ്റുകൾ ഞങ്ങളോടും ക്ഷമിക്കണമേ. ഞങ്ങളെ പ്രലോഭനത്തിലുൾപ്പെടുത്തരുതേ. തിന്മയിൽ നിന്നു ഞങ്ങളെ രക്ഷിക്കണമേ. എന്തുകൊണ്ടെന്നാൽ, രാജ്യവും ശക്തിയും മഹത്വവും എന്നേയ്ക്കും അങ്ങയുടേതാകുന്നു. ആമ്മേൻ.

ശുശ്രൂ: പ്രാർത്ഥിക്കാം: നമുക്കു സമാധാനം.

കാർമ്മി: ഞങ്ങളുടെ കർത്താവായ ദൈവമേ, അങ്ങയുടെ അനുഗ്രഹങ്ങൾക്കു നന്ദി പറയുവാനും, ഞങ്ങളുടെ പാപങ്ങൾക്കു മാപ്പു ചോദിക്കുവാനുമായി ഈ വർഷത്തിന്റെ അവസാനത്തിൽ അങ്ങേ സന്നിധിയിൽ വന്നു കൂടിയിരിക്കുന്ന അങ്ങയുടെ മക്കളായ ഞങ്ങളെ തൃക്കൺപാർക്കണമേ. അനന്തമായ കാരൂണ്യത്താൽ അങ്ങു ഞങ്ങളെ സൃഷ്ടിച്ചു; പാപത്തിന്റെ അടിമത്തത്തിൽ നിന്നു ഞങ്ങളെ മോചിപ്പിച്ചു; തിരഞ്ഞെടുക്കപ്പെട്ടവരുടെ ഗണത്തിലേയ്ക്കു വിളിക്കുകയും ചെയ്തു. എങ്കിലും അങ്ങയുടെ കല്പനകൾ മറന്നു ഞങ്ങൾ പാപം ചെയ്തുപോയി. കാരൂണ്യവാനായ കർത്താവേ, പാപങ്ങൾ പൊറുത്തു ഞങ്ങളെ അനുഗ്രഹിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ.

സമു: ആമ്മേൻ.

സങ്കീർത്തനങ്ങൾ

ദൈവത്തിന്റെ അനന്തമായ അനു
ഗ്രഹങ്ങൾക്കുവേണ്ടി അവിടത്തോടു
നന്ദിപറയുന്നു.

ശുശ്രൂ: (സ.92) കർത്താവേ, അങ്ങയോടു നന്ദി
പറയുവാനും

അങ്ങേ നാമം പുകഴ്ത്തുവാനും,
ഞങ്ങൾ കടപ്പെട്ടവരാകുന്നു.

സമൂഹം രണ്ടു ഗണമായി തുടരുന്നു.

കർത്താവേ.....

ഓരോ ദിവസവും പ്രഭാതത്തിൽ
ഞാൻ അങ്ങേ കാരുണ്യം പ്രകീർത്തിക്കും:
സന്ധ്യാകാലത്ത് അങ്ങേ വിശ്വസ്തതയും.

വീണയും കിന്നരവും കൊണ്ട്
അങ്ങുന്ന് എന്നെ സന്തോഷിപ്പിച്ചു:
അവയിൽ ഞാൻ ആനന്ദിക്കുന്നു.

അങ്ങേ പ്രവൃത്തികൾ എത്ര ഉൽകൃഷ്ടമാകുന്നു!
അങ്ങേ ചിന്തകൾ എത്ര അഗാധവുമാകുന്നു.

മൂഢനായ മനുഷ്യൻ അതറിയുന്നില്ല:
ഭോഷന്മാർക്ക് അതു ദുർഗ്രഹവുമാകുന്നു.

പാപികൾ പച്ചപ്പുല്ലുപോലെ
തഴച്ചു വളരുന്നുണ്ടാവും:
ദുഷ്ടന്മാർ വിടർന്നു പൂഷ്പിക്കുന്നുണ്ടാവും.

അവർ നീങ്ങുന്നതു നാശത്തിലേയ്ക്കാകുന്നു:
അങ്ങ് എന്നേയ്ക്കും അത്യുന്നതനാകുന്നു.

വർഷാവസാനം

(സ.66) ഭൂവാസികളേ, ദൈവത്തെ സ്തുതിക്കുവിൻ:
അവിടത്തേ നാമത്തിനു കീർത്തനം പാടുവിൻ.

അത്ഭുതകരമായ പല കാര്യങ്ങളും
അവിടന്നു മനുഷ്യർക്കുവേണ്ടി ചെയ്തിട്ടുണ്ട്.

അവിടന്നു നമുക്കു ജീവൻ നൽകി:
നമ്മുടെ കാലുകൾ വഴുതിപ്പോകുവാൻ
അവിടന്ന് അനുവദിക്കയില്ല.

വെള്ളി പരിശോധിക്കുന്നതുപോലെ
ഞങ്ങളെ അവിടന്നു പരിശോധിച്ചു.

ഞങ്ങളെ വയലിലകപ്പെടുത്തുകയും
പീഡകൾക്ക് ഇരയാക്കുകയും ചെയ്തു.

തീയിലും വെള്ളത്തിലുംകൂടി
അങ്ങുന്ന് ഞങ്ങളെ നടത്തി.

എങ്കിലും അതിന്റെയെല്ലാം അവസാനം
ആനന്ദത്തിലേയ്ക്കു ഞങ്ങളെ ആനയിച്ചു.

കൈകൾ നിറയെ കാഴ്ചകളുമായി
അങ്ങേ ഭവനത്തിലേയ്ക്കു ഞാൻ വരുന്നു.

(സ. 103) എന്റെ ആത്മാവേ, കർത്താവിനെ
വാഴ്ത്തുക:
അവിടത്തേ അനുഗ്രഹങ്ങൾ മറക്കരുത്.

നിന്റെ പാപങ്ങൾ അവിടന്നു പൊറുക്കുന്നു;
നിന്റെ രോഗങ്ങൾ സുഖമാക്കുന്നു.

അവിടന്നു പാപത്തിന്റെ ഗൗരവം നോക്കുന്നില്ല;
അതിന്റെ വലുപ്പമനുസരിച്ചു ശിക്ഷിക്കുന്നുമില്ല.

ആകാശത്തോളം ഉയരുന്ന കാരൂണ്യം
അവിടന്നു തൻ്റെ കേതരോടു പ്രദർശിപ്പിച്ചു.

ഉദയത്തെ അസ്തമയത്തിൽനിന്നെന്നപോലെ
പാപത്തെ നമ്മിൽനിന്നകറ്റി.

പിതാവു മക്കളോടെന്നപോലെ
കർത്താവു തൻ്റെ കേതരോടു കാരൂണ്യം
കാണിക്കുന്നു.

നമ്മൾ കേവലം പൊടിയാണെന്ന്
അവിടന്ന് അറിയുന്നുണ്ടല്ലോ.

മനുഷ്യജീവിതം പുൽക്കൊടിക്കു തുല്യമാകുന്നു:
വയലിലേ പുഷ്പംപോലെ അതു വിരിയുന്നു.

ചുടുകാറ്റടിക്കുന്നേടാൾ അതു വാടിപ്പോകുന്നു:
അതു നിന്നിരുന്ന സ്ഥലംപോലും
കാലക്രമത്തിൽ അജ്ഞാതമായിത്തീരുന്നു.

കർത്താവിനെ സ്നേഹിക്കുന്നവരുടെമേൽ
അവിടത്തേ അനുഗ്രഹമുണ്ടായിരിക്കും.

(സ. 90) അങ്ങേയ്ക്ക് ആയിരം വത്സരങ്ങൾ
അസ്തമിച്ചൊരു ദിവസംപോലെയും
രാത്രിയുടെ ഒരു യാമം പോലെയുമാകുന്നു.

ലോകത്തിൽ മനുഷ്യൻ്റെ ജീവിതം
കിനാവുപോലെ കടന്നുപോകുന്നു.

ഹൃദയവിജ്ഞാനം പ്രാപിക്കുവാനായി
ഞങ്ങളുടെ ആയുസ്സിൻ്റെ ഹ്രസ്വത
ഞങ്ങൾക്കു മനസ്സിലാക്കിത്തരണമേ.

(സ. 8) കർത്താവേ, അങ്ങേ തിരുനാമം
ഭൂമിയിൽ എത്ര മഹനീയമാകുന്നു!

അങ്ങുന്നു മനുഷ്യനെ ഓർക്കുവാനോ
അവനെ സന്ദർശിക്കുവാനോ
അവനെത്തു യോഗ്യതയുണ്ട്?

മാലാഖയിൽനിന്നു വലിയ ഭേദമില്ലാതെ
അവനെ അങ്ങുന്നു സൃഷ്ടിച്ചു.

മഹിമയും ബഹുമാനവുംകൊണ്ട്
അങ്ങുന്ന് അവനെ അലങ്കരിച്ചു.

അങ്ങേ സകല സൃഷ്ടികളുടെയും മേൽ
അവൻ അധികാരം കൊടുത്തു.

(സ. 135) നല്ലവനായ കർത്താവിനെ സ്തുതിക്കുവിൻ
അത്യുന്നതനായ ദൈവത്തെ സ്തുതിക്കുവിൻ.

എന്തുകൊണ്ടെന്നാൽ
അവിടത്തേ കാരുണ്യം അനന്തമാകുന്നു.

തന്റെ അനന്തമായ ജ്ഞാനത്താൽ
ആകാശം സൃഷ്ടിച്ചവനെ സ്തുതിക്കുവിൻ.

എന്തുകൊണ്ടെന്നാൽ
അവിടത്തേ കാരുണ്യം അനന്തമാകുന്നു.

പകലിനെ ഭരിക്കുവാൻവേണ്ടി
സൂര്യനെ സൃഷ്ടിച്ചവനെ സ്തുതിക്കുവിൻ

എന്തുകൊണ്ടെന്നാൽ
അവിടത്തേ കാരുണ്യം അനന്തമാകുന്നു.

മി
21

രാത്രിയെ ഭരിക്കുവാൻവേണ്ടി
ചന്ദ്രന്മാരങ്ങൾ സൃഷ്ടിച്ചവനെ സ്തുതിക്കുവിൻ.

എന്തുകൊണ്ടെന്നാൽ
അവിടത്തേ കാരുണ്യം അനന്തമാകുന്നു.

നമ്മുടെ സങ്കടകാലങ്ങളിൽ
നമ്മെ ഓർത്തവനെ സ്തുതിക്കുവിൻ.

എന്തുകൊണ്ടെന്നാൽ
അവിടത്തേ കാരുണ്യം അനന്തമാകുന്നു.

നമ്മുടെ ശത്രുക്കളിൽനിന്നെല്ലാം
നമ്മെ രക്ഷിച്ചവനെ സ്തുതിക്കുവിൻ.

എന്തുകൊണ്ടെന്നാൽ
അവിടത്തേ കാരുണ്യം അനന്തമാകുന്നു.

ലോകത്തിലുള്ള ജീവികൾക്കെല്ലാം
ആഹാരം നൽകുന്നവനെ സ്തുതിക്കുവിൻ.

എന്തുകൊണ്ടെന്നാൽ
അവിടത്തേ കാരുണ്യം അനന്തമാകുന്നു.

പിതാവിനും പുത്രനും പരിശുദ്ധാത്മാവിനും സ്തുതി,
ആദിമുതൽ എന്നേയ്ക്കും ആമ്മേൻ.

ശുശ്രൂ: പ്രാർത്ഥിക്കാം: നമുക്കു സമാധാനം

കാർമ്മി: പ്രകൃത്യാ മറഞ്ഞിരിക്കുന്നവനും,
പ്രവൃത്തികളാൽ സ്വയം വെളിപ്പെടുത്തുന്നവനുമായ
ദൈവമേ, ആകാശവും ഭൂമിയും അങ്ങേ മാഹാത്മ്യത്തെ

പ്രകീർത്തിക്കുന്നു. അങ്ങയ്ക്കു സ്തുതിയും ബഹുമാനവും കൃതജ്ഞതയും ആരാധനയും സമർപ്പിക്കുവാൻ ഞങ്ങൾ കടപ്പെട്ടവരാകുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ.

സമു: ആമ്മേൻ.

കാർത്താ

കാർമ്മി: പോയ്മറയുന്നീ ക്ഷണഭംഗുരമാം ലോകവുമതിലേ ജഡികാശകളും.

സമു: അക്ഷയരാജ്യം നേടാനുതകും നിക്ഷേപങ്ങൾ കരുതുക നമ്മൾ.

ശുശ്രൂ: പ്രാർത്ഥിക്കാം: നമുക്കു സമാധാനം.

കാർമ്മി: ശൂന്യതയിൽനിന്നു ഞങ്ങളെ സൃഷ്ടിക്കുകയും, പാപങ്ങളിൽനിന്നു ഞങ്ങളെ രക്ഷിക്കുകയും ചെയ്ത കാരൂണ്യവാനായ കർത്താവേ, അങ്ങയുടെ അനുഗ്രഹങ്ങൾക്കുവേണ്ടി ഞങ്ങൾ അങ്ങയോടു നന്ദി പറയുകയും, സ്നേഹം നിറഞ്ഞ ഹൃദയത്തോടെ അങ്ങയെ സ്തുതിച്ചാശ്വസിക്കുകയും ചെയ്യുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ:

സമു: ആമ്മേൻ.

സ്തോത്രഗീതം

ദൈവമേ, നിൻദിവ്യദാനങ്ങൾക്കായ് നന്ദിയോടെ ഞങ്ങൾ നിന്നെ വാഴ്ത്തിടുന്നു. അപകടങ്ങളിൽ വീഴാതെ വീണുപോയാൽത്താഴാതെ അനുദിനം ഞങ്ങളെ നീ

കാത്തുപോന്നല്ലോ. (2)

ദൈവമേ.....

പാപത്തിൻ വഴിയിലും
ശോകത്തിൻ ചുഴിയിലും
തൃക്കരങ്ങൾ നീട്ടി ഞങ്ങൾ-
ക്കാശ്രയം നൽകി. (2)

ദൈവമേ.....

ആത്മാവിലാശതുകി
അന്നന്നു ഭോജ്യമേകി
എന്നുമെന്നും ഞങ്ങളിൽ നീ
വാണിടുന്നല്ലോ.

ദൈവമേ.....

ശുശ്രൂ: പ്രാർത്ഥിക്കാം: നമുക്കു സമാധാനം.

ജീവിതകാലത്തു ചെയ്തിട്ടുള്ള എല്ലാ
പാപങ്ങളെയും കുറിച്ച്, പ്രത്യേകിച്ച് ഈ
വർഷത്തേ പാപങ്ങളെക്കുറിച്ച് പശ്ചാത്ത
പിക്കുന്നു.

കാർമ്മി: പശ്ചാത്തപിക്കുന്ന പാപികളെ കാരുണ്യ
പൂർവ്വം സ്വീകരിക്കുന്ന സ്നേഹസമ്പന്നനായ ദൈവമേ,
ഞങ്ങളുടെ പാപങ്ങളെക്കുറിച്ച് പശ്ചാത്തപിക്കുകയും,
അങ്ങയുടെ അനുഗ്രഹവും സഹായവും ഞങ്ങൾ പ്രാർ
ത്ഥിക്കുകയും ചെയ്യുന്നു. പിതാവും പുത്രനും പരിശുദ്ധാ
ത്മാവുമായ സർവ്വേശ്വരാ:

സമു: ആമ്മേൻ.

ശുശ്രൂ: (സ. 15) ദൈവമേ, എന്നോടു കരുണ
തോന്നണമേ:

ദയാപൂർവ്വം എന്റെ പാപങ്ങൾ മായിച്ചുകളയണമേ.

സമൂഹം രണ്ടു ഗണമായി തുടരുന്നു.

ദൈവമേ...

എന്റെ അപരാധങ്ങൾ കഴുകിക്കളയുകയും
തെറ്റുകൾ തുടച്ചു മാറ്റുകയും ചെയ്യണമേ.

എന്തെന്നാൽ എന്റെ പാപങ്ങൾ ഞാനറിയുന്നു;
ഞാൻ അവയെല്ലാം കണ്ടുകൊണ്ടിരിക്കുന്നു.

അങ്ങയ്ക്കെതിരായി ഞാൻ പാപം ചെയ്തുപോയി.
അങ്ങേ സന്നിധിയിൽ ഞാൻ തിന്മ പ്രവർത്തിച്ചു.

അങ്ങേ വചനങ്ങൾ നീതിയുക്തമാകുന്നു;
അങ്ങേ വിധികൾ വിജയിക്കുകയും ചെയ്യും.

ഞാൻ പാപത്തോടുകൂടെ ജനിച്ചിരിക്കുന്നു;
എന്റെ ഉത്ഭവം തന്നെ തിന്മയിലാകുന്നു;

അങ്ങു സത്യവാനാണല്ലോ;
അങ്ങേ ജ്ഞാനത്തിന്റെ രഹസ്യങ്ങൾ
എന്നെയും പഠിപ്പിക്കണമേ.

പരിമളതൈലംകൊണ്ട് എന്നെ തളിക്കണമേ;
ഞാൻ ശുദ്ധിയുള്ളവനാകട്ടെ.

അതിൽ എന്നെ കഴുകണമേ;
ഞാൻ മഞ്ഞിനെക്കാൾ നിർമ്മലനാകട്ടെ.

അങ്ങേ സന്തോഷം എനിക്കു നൽകണമേ;
ഞാൻ അതിൽ ആനന്ദം കൊള്ളട്ടെ.

എന്റെ പാപങ്ങളിൽ നിന്നു മുഖം തിരിക്കണമേ;
എന്റെ അപരാധങ്ങൾ മായിച്ചുകളയണമേ.

നിർമ്മലമായൊരു ഹൃദയം എന്നിൽ സൃഷ്ടിക്കണമേ
എന്റെ മനസ്സിനെ ശക്തിപ്പെടുത്തുകയും ചെയ്യണമേ

അങ്ങേ തിരുസ്സന്നിധിയിൽനിന്ന്
എന്നെ ഒരിക്കലും തള്ളിക്കളയരുതേ.

അങ്ങേ പരിശുദ്ധാത്മാവിനെ
എന്നിൽനിന്ന് എടുത്തുകളയരുതേ.

പിതാവിനും പുത്രനും പരിശുദ്ധാത്മാവിനും സ്തുതി.
ആദിമുതൽ എന്നേയ്ക്കും ആമ്മേൻ.

കീർത്തനം

മനുജനു ജന്മം നൽകിയ നാഥാ,
വിനയമൊടങ്ങയെ വാഴ്ത്തീടുന്നു.

വരുവിൻ വിരവൊടു, വരുവിൻ, ജീവൻ
പിരിയുമുമ്പേ നാഥനെ വാഴ്ത്താം.

ജിതമാനസരാം സുകൃതികളെന്നും
ജീവിക്കുന്നു മൃതിയുടെ പിൻപും.

പകലുള്ളപ്പോളധാനിപ്പിൻ
തമസ്സുവരുന്നു; മൃതിയുടെ വിളിയും.

ജാഗരണത്താൽ മങ്ങിയ വദനം
കനകപ്രഭയിൽ മുങ്ങിവിളങ്ങും.

നിത്യപിതാവിനു കീർത്തനമെന്നും
സുതനും പരിശുദ്ധാത്മാവിനും.

സുവിശേഷം

നമുക്കു ജീവിതം നിട്ടിത്തരുണെങ്കിൽ അതിന്റെ ഉദ്ദേശ്യമെന്താണെന്ന് ഒരു ഉപമ വഴി മിശിഹാ വിശദീകരിക്കുന്നു.

കാർമ്മി: വിശുദ്ധ ലൂക്കാ എഴുതിയ നമ്മുടെ കർത്താവിശോമിശിഹായുടെ സുവിശേഷം (13/6-9)

സമു: നമ്മുടെ കർത്താവായ മിശിഹായ്ക്കു സ്തുതി.

കാർമ്മി: ഈശോ അവരോട് ഒരു ഉപമ അരുളി ചെയ്തു. ഒരാളുടെ മുന്തിരിത്തോട്ടത്തിൽ ഒരു അത്തിമരമുണ്ടായിരുന്നു. അതു കായ്ക്കുന്നതു കാണുവാൻ അയാൾ കാത്തിരുന്നു. എന്നാൽ അയാളുടെ പ്രതീക്ഷയെല്ലാം വിഫലമായി.

ഒരു ദിവസം അയാൾ തന്റെ കൃഷിക്കാരനെ വിളിച്ചിട്ട് ഇങ്ങനെ പറഞ്ഞു: 'മൂന്നുവർഷമായി ഞാൻ ഈ അത്തിമരത്തിന്മേൽ പഴം അന്വേഷിക്കുന്നു. അതിൽ ഒന്നും കാണുന്നില്ല. അതിനാൽ അതു വെട്ടിക്കളയുക. എന്തിന് അതു നിലം പാഴാക്കാൻ അനുവദിക്കുന്നു?'

കൃഷിക്കാരൻ മറുപടി പറഞ്ഞു. 'അത് ഒരു കൊല്ലംകൂടി അവിടെ നിൽക്കാൻ അനുവദിക്കണമേ. ഞാൻ അതിന്റെ ചുവടു കിളച്ചു വളമിട്ടു നോക്കട്ടെ. എന്നിട്ടും കായ്ക്കുന്നില്ലെങ്കിൽ നമുക്ക് അതു വെട്ടിക്കളയാം.'

സമു: നമ്മുടെ കർത്താവായ മിശിഹായ്ക്കു സ്തുതി.

സമൂഹപ്രാർത്ഥന

ശുശ്രൂ: നമുക്കെല്ലാവർക്കും അനുതാപത്തോടും ഭക്തിയോടുംകൂടെ ദൈവത്തിന്റെ അനുഗ്രഹങ്ങളെക്കുറിച്ച് അവിടുത്തോടു നന്ദി പറയാം.

സമു: ദൈവമേ, ഞങ്ങൾ അങ്ങയോടു നന്ദി പറയുന്നു.

ശുശ്രൂ: അപകടം നിറഞ്ഞ വഴിയിലൂടെ സുരക്ഷിതമായി ഞങ്ങളെ നയിക്കുകയും വർഷത്തിന്റെ അവസാനം കാണുവാൻ അനുവദിക്കുകയും ചെയ്ത ദൈവമേ

സമു: ഞങ്ങൾ അങ്ങയോടു നന്ദി പറയുന്നു.

ശുശ്രൂ: ആത്മികവും ശാരീരികവുമായ നിരവധി സഹായങ്ങൾ നൽകി ഞങ്ങളെ അനുഗ്രഹിച്ച പരമകാരൂണികനായ ദൈവമേ,

സമു: ഞങ്ങൾ അങ്ങയോടു നന്ദി പറയുന്നു.

ശുശ്രൂ: അങ്ങയുടെ കല്പനകൾ ഗൗനിക്കാതെ അലസമായി ജീവിച്ചപ്പോഴും മനസ്താപത്തിനു ഞങ്ങളെ വിളിച്ചു കൊണ്ടിരുന്ന ദൈവമേ,

സമു: ഞങ്ങൾ അങ്ങയോടു നന്ദി പറയുന്നു.

ശുശ്രൂ: കണ്ണു കണ്ടിട്ടില്ലാത്തതും കാതു കേട്ടിട്ടില്ലാത്തതും ഹൃദയം ആസ്പദിച്ചിട്ടില്ലാത്തതുമായ അനുഭൂതിവിശേഷങ്ങൾ അയോഗ്യരായ ഞങ്ങൾക്കുവേണ്ടി തയ്യാറാക്കിയിരിക്കുന്ന ദൈവമേ,

സമു: ഞങ്ങൾ അങ്ങയോടു നന്ദി പറയുന്നു.

ശുശ്രൂ: തിരുസ്സഭയുടെ അധിപനായ മാർ.... പാപ്പായ്ക്കുവേണ്ടിയും ഞങ്ങളുടെ പിതാവ് മാർ... മെത്രാപ്പോലീത്തായ്ക്കു (മെത്രാനു) വേണ്ടിയും അവരുടെ സഹപ്രവർത്തകർക്കുവേണ്ടിയും ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെ പ്രാർത്ഥന കേൾക്കണമേ.

ശുശ്രൂ: അനുഗ്രഹദായകനും കരുണാവാരിധിയുമായ അങ്ങയോടു ഞങ്ങൾ പ്രാർത്ഥിക്കുന്നു.

സമു: കർത്താവേ, ഞങ്ങളുടെ പ്രാർത്ഥന കേൾക്കണമേ.

ശുശ്രൂ: പ്രാർത്ഥിക്കാം: നമുക്കു സമാധാനം.

സമാപനപ്രാർത്ഥന

കാർമ്മി: കാര്യബോധനായ ദൈവമേ, ഈ വർഷത്തിൽ അങ്ങു ഞങ്ങൾക്കു നൽകിയ എല്ലാ സഹായങ്ങൾക്കും അനുഗ്രഹങ്ങൾക്കുമായി ഞങ്ങൾ അങ്ങയോടു നന്ദി പറയുന്നു. വിചാരത്താലും വചനത്താലും പ്രവൃത്തിയാലും ഞങ്ങൾ ചെയ്തുപോയ പാപങ്ങളെല്ലാം ഞങ്ങളോടു പൊറുക്കുകയും അങ്ങേ തൂക്കരങ്ങൾ നിട്ടി അങ്ങേ മക്കളായ ഞങ്ങളെ അനുഗ്രഹിക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ.

സമു: ആമ്മേൻ.